





आर्थिक वर्ष २०७५/०७६  
को वजेट वक्तव्य




ताराखोला गाँउपालिका  
गाँउ कार्यपालिकाको कार्यालय  
अर्गल, बागलुङ  
२०७५

ताराखोला गाँउपालिकाको गाँउ सभामा २०७५ साल असार १० गते आइतवार  
गाउपालिका उपाध्यक्ष श्री डिल कुमारी पुनले प्रस्तुत गर्नुभएको



आर्थिक वर्ष २०७५/२०७६ को  
वजेट बक्तव्य



ताराखोला गाँउपालिका  
गाँउ कार्यपालिकाको कार्यालय  
अर्गल बागलुङ  
२०७५

[www.tarakholamun.gov.np](http://www.tarakholamun.gov.np)

**सम्माननीय सभाध्यक्ष ज्यू,** सम्पूर्ण गाउँ सभाका सदस्य ज्यूहरु, सम्पूर्ण कर्मचारीहरु, पत्रकार ज्यूहरु, विषयगत कार्यालयका कर्मचारीहरु, सुरक्षा निकायका प्रमुख ज्यू, नागरिक समाजका अगुवाहरु, बुद्धिजीवीहरु एवं उपस्थित सम्पूर्ण महानुभावहरु,

आज म यस ताराखोला गाउँपालिकाको आ.व २०७५।०७६ को बजेट वतव्य प्रस्तुत गर्न गईरहेको छु ।

संविधान सभाबाट जनआकांक्षा बमोजिमको संविधान बनाउने नेपाली जनताको २००७ साल देखिको सपना २०७२ साल असोज ३ गते जाँर भएको नेपालको संविधानबाट पुरा भएको छ । आजसम्म आईपुग्दा ईतिहासका विभिन्न कालखण्डमा परिवर्तनका लागि नेपाली जनताले गरेको त्याग, तपस्या र वलिदानको परिणाम स्वरुप यो परिवर्तन संभव भएको हो । यस क्रममा आफ्नो ज्यानको वलिदान दिने ज्ञात अज्ञात शहिदहरु साथै यस जिल्ला तथा विशेष गरि ताराखोला गाउँपालिकाबाट सहादत प्राप्त गर्ने शहिदहरु प्रति म हार्दिक श्रद्धाञ्जली अर्पण गर्न चाहन्छु । बेपत्ता, विस्थापित, द्वन्द्वपिडित र अपांगहरु प्रति म उच्च सम्मान प्रकट गर्न चाहन्छु । २०७२ साल असोज ३ गते जाँर भएको नेपालको संविधानले व्यवस्था गरे अनुरूप स्थानीय तहको २०७३ वैशाख ३१ गते सम्पन्न भएको निर्वाचन बाट यस ताराखोला गाउँपालिकाको गाउँसभाको गठन भएको हो । यस एक वर्षको अवधिमा हामीले आ.व २०७४।०७५ को बजेट नीति तथा कार्यक्रम तर्जुमा र कार्यान्वयन गरि गाउँपालिकालाई विकास,समृद्धि र शुसानको मार्गमा अघि बढाएका छौ । हाम्रो यो अनुभवले आगामी आ.व को बजेट नीति तर्जुमा गर्न, अझ गतिशिल र परिपक्व तरिकालेअघि बढ्न पाठ सिकाएको छ । स्थानीय तहको अधिकार क्षेत्रभित्रको विषयमा आफ्नो बजेट नीति योजना स्थानीय तहले स्वम बनाई विकासका गतिविधि अगाडी बढाउन सक्ने सर्वैधानिक व्यवस्था भए अनुरूप आज यस गरिमासय गाउँसभामा बजेट प्रस्तुत गर्न पाउँदा मलाई अत्यन्त खुसि र गर्वको अनुभूति भएको छ ।

बजेट नीति तथा कार्यक्रम तर्जुमा कार्यमा सहयोग गर्नुभएकोमा सम्पूर्ण गाउँकार्यपालिकाका सदस्यहरु, विभिन्न समितिका सदस्यहरु र कर्मचारीहरुमा विशेष आभार प्रकट गर्न चाहन्छु ।

अब म यस वर्षको बजेट तर्जुमा गर्दाको पृष्ठभूमिमा हाम्रो विद्यमान अवस्थाको समिक्षा, बजेटका उदेश्यहरु र प्राथमिकताहरु प्रस्तुत गर्ने अनुमति चाहन्छु ।

### ताराखोला गाउँपालिकाको संक्षिप्त समिक्षा

यस गाउँपालिका अर्न्तगत ५ वटा वडाहरु रहेका छन् । यस गाउँपालिकाको क्षेत्रफल १२९.५३ वर्ग कि.मि रहेको छ । यस क्षेत्रमा जम्मा १२००९ जनसंख्या बसोबास गरिरहेका छन् । नेपाल सरकारको घोषणा बमोजिम साविकका ४ वटा गा.वि.स हरु अमरभूमि, अर्गल, हिल र ताराखोला मिलेर यस ताराखोला गाउँपालिका बनेको हो । यस गाउँपालिकाको पूर्वमा काठेखोला गाउँपालिका, पश्चिममा ढोरपाटन नगरपालिका र वडिगाड गाउँपालिका, उत्तरमा म्याग्दी जिल्ला र दक्षिणमा गलकोट नगरपालिका रहेका छन् । यस क्षेत्रमा आलु, मकै, कोदो, भटमास, सिमि, केराउ, लसुन प्याज, भाँगो जस्ता खाद्यान्न तथा नगदे बालि अर्न्तगत चिया अलैचि, किवि जस्ता उत्पादनको प्रसस्त संभावना रहेको छ । साथै प्राकृतिक स्रोत साधनको हिसाबले यहाँ पर्याप्त वनक्षेत्र, खोला, ढुङ्गाखानी तथा नदि ताल तथा पोखरीहरु रहेका छन् । मगर जातीको मुख्य बसोबास रहेको यस क्षेत्रमा अन्य जातिहरुको बसोबास समेत रहेकोले जातिगत, धार्मिक र सांस्कृतिक विविधता रहेको छ । आलु, मकै र कोदोको विशेष उत्पादन गरिने यस क्षेत्रका मानिसको प्रमुख पेशा कृषि, पशुपालन र व्यापार व्यवसाय रहेको छ । पर्यटकीय हिसाबले यस क्षेत्रले ठूलो संभावना बोकेको छ । गाईघाट भरना, घुम्टेको लेक, ढुङ्गेको लेक,थामीको लेक,मोटिमारे बराह मन्दिर लगायत विभिन्न स्थानका धार्मिक मठ मन्दिरहरु, विभिन्न मेला

तथा पर्वहरू, यहाँका हरियाली जडिबुटीले सम्पन्न लेक तथा खर्कहरू, रङ्गीविरङ्गी गुँरासका फुलहरूले यहाँको पर्यटकीय संभावनालाई उजागर गरेका छन् । यहाँको समग्र अवस्था मूल्यांकन गर्दा यहाँ आर्थिक सामाजिक विकास मध्यमस्तरमा रहेको छ । आर्थिक सामाजिक विकासका विभिन्न संभावनाहरू भएतापनि अपेक्षित रूपमा विकासको प्रतिफल प्राप्त गर्न सकिएको छैन ।

गत आ.व. २०७४।०७५ मा अबलम्बन गरिएको नीति तथा कार्यक्रम र बजेट कार्यान्वयनको समिक्षा गत आ.व मा अबलम्बन गरिएका नीति तथा कार्यक्रम कार्यान्वयनको अवस्था सन्तोषजनक रहेको छ । योजना तथा कार्यक्रमहरू बस्तस्तरमा पुगी जनताको व्यापक सहभागितामा सम्पन्न भएका छन् । गाउँपालिकालाई कसरी प्रभावकारी र नतिजामुखि तरिकाले अगाडी बढाउन सकिन्छ भन्ने सन्दर्भमा सरोकारवालाहरूसँग परिणाम मुखि छलफल भएका छन् । सबै राजनीतिक दलहरू विकासको ऐजेन्डामा साभा धारणा राख्दै अघि बढेको अवस्था छ । आ.व २०७४।०७५ मा संचालित योजना तथा कार्यक्रम सम्पन्न को अवस्थालाई हेर्दा विकास खर्च करिब ८० प्रतिशत हुने देखिएको छ । चालु खर्चमा कटौति गर्दै विकास बजेट बढाउने नीति अनुरूप चालु खर्चमा भन्दा विकास खर्चमा बढी प्रगति भएको छ । राजस्व संकलनको प्रगति हेर्दा २०७५ जेष्ठ मसान्त सम्म लक्ष्य भन्दा करिब १३ प्रतिशत राजस्व संकलन भएको छ । गाउँपालिका पूर्ण खोप युक्त घोषणा भएको छ । साथै वडा न ४ र ५ ले पूर्ण सरसफाईका सम्पूर्ण सूचकहरू पुरा गरि यहि आ.व मा नै पूर्ण सरसफाई वडा घोषणा हुने क्रममा रहेका छन् ।

### **सबल पक्षहरू**

- प्राकृतिक स्रोतसाधनहरू वनजङ्गल, नदिनाला, ताल पोखरी आदि पर्याप्त मात्रामा रहेका छन् ।
- गाउँपालिका क्षेत्रभित्र बसोबास गर्ने जनताहरू विकासको विषयमा जागरुक रहेका छन् ।
- कृषि उत्पादन, पशुपालन, जडिबुटीहरू, पर्यटनको विकासका लागि पर्याप्त संभावनाहरू रहेका छन् ।
- लामो समयसम्म जनप्रतिनिधिविहिन रहेका स्थानीय निकायहरूमा जनप्रतिनिधिहरूको बहाली भएको छ ।
- राजनीतिक दलहरूमा गाउँपालिकाको विकास र समृद्धिको विषयमा एकमत रहेको छ ।
- विकासको कार्यमा जनसहभागिता परिचालन उत्साहबद्धक रहेको छ ।

### **कमजोर पक्ष**

- स्थानीय तहमा दरबन्दी अनुसार कर्मचारीहरूको पदपूर्ति हुन सकेको छैन ।
- भौगोलिक विकटताको कारणले यातायात, सञ्चार, शिक्षा, स्वास्थ्य जस्ता विकासका पूर्वाधारहरूको कमी रहेको छ ।
- गाउँपालिकामा संस्थागत संरचनाहरूको कमी रहेको छ ।
- नयाँ संरचना अनुसार कार्यसम्पादन गर्न कर्मचारीहरू तथा जनप्रतिनिधिहरूमा आवश्यक ज्ञान सिपको कमी रहेको छ ।

### **अवसर तथा चुनौती**

राजनीतिको केन्द्रमा वसेर निखारिएका नेतागण र वर्षौदेखि प्रशासन चलाएर अनुभव सम्हालेका कर्मचारीहरू, उपयुक्त नीति तथा कार्यक्रम र स्रोत साधनको उपलब्धता बीच व्यापक छलफल भई यस गाउँपालिकाको आ.व २०७५।०७६ को बजेट तथा कार्यक्रम तयार गरी यस सभामा पेश गर्नु तथा यसको कार्यान्वयन गर्नु हाम्रो लागि एउटा ऐतिहासिक अवसर र चुनौती पनि हो । राज्यको विकासको लहरलाई स्थानीय स्तरसम्म पुऱ्याउने तथा स्थानीय आवश्यकता र चाहना पहिचान गरी स्थानीयस्तरबाटै पूरा गर्न छोटो समय, स्रोत साधन र जनशक्तिको अभावको बीच यो बजेट तथा कार्यक्रम तयार पारी संघीयता कार्यान्वयनको अविभारा पूरा गर्ने

दिशामा अधि बढेका छौं । नियम कानुन अनुभवको अभावमा बजेट कार्यान्वयन चुनौतीपूर्ण हुन सक्छ तर सबै पक्षको सहयोग प्राप्त भएमा गाउँपालिकाको समग्र विकास सँगै स्थानीय स्रोत साधनको कुशलतम उपयोग भई जनताको जीवनस्तर माथि उठ्नेछ ।

### वार्षिक बजेट तथा कार्यक्रम तर्जुमाका लागि अवलम्बन गरिएको पद्धति

क) सहभागितामूलक योजना तर्जुमा पद्धति अनुसार वस्ती तथा टोलहरुबाट योजना तथा कार्यक्रम संकलन गरिएको थियो ।

ख) उक्त मागहरुलाई सबै वडा समितिले अन्तिम रूप दिई गाउँकार्यपालिका कार्यालयमा पेश गरियो ।

ग) गाउँ कार्यपालिकाले गठन गरेको बजेट तथा कार्यक्रम तर्जुमा समितिले वडास्तरबाट आएका मागसार्थै गाउँपालिका क्षेत्रमा आवश्यक योजना तथा कार्यक्रमहरु समावेश गरी अन्तिम रूप दिई गाउँ कार्यपालिका बैठकमा पेश गरियो ।

घ) गाउँ कार्यपालिकाबाट स्वीकृत गरी गाउँसभाको बैठकमा पेश गरिएको छ ।

ङ) जनताको प्रत्यक्ष सहभागिता तथा जनप्रतिनिधिको सहभागितामा छलफल र सहमतिमा यो वार्षिक बजेट तथा कार्यक्रम तर्जुमा गरिएको छ ।

### आयोजना प्राथमिकिकरणका आधारहरु

क) जनताको चाहना, आवश्यकता र उपयुक्ततालाई आधार मानिएको,

ख) आम जनताको तत्कालिन र दीर्घकालिन आवश्यकताहरुलाई समेटिएको,

ग) क्षेत्रगत योजना तथा कार्यक्रम बीच समन्वय गरिएको,

घ) ठूला योजनाहरुलाई क्रमागत योजनाहरुको रूपमा छनोट गरिएको,

ङ) स्थानीय तह र केन्द्र सरकार तथा प्रदेश सरकारको कार्यक्रम बीच समन्वयको प्रयास गरिएको ।

### चालु आ.व २०७५।७६ को बजेट तथा कार्यक्रम

#### ३.१ सौँच

आगामि पाँच वर्ष भित्र ताराखोला गाउँपालिकालाई विकसित, समुन्नत, सुन्दर र नमुना गाउँपालिका बनाउने दीर्घकालिन सौँचका साथ यो बजेट तथा कार्यक्रम प्रस्तुत गरिएको छ ।

#### ३.२ लक्ष्य

क) पूर्वाधारको दिगो विकास मार्फत यस क्षेत्रको जनजीवनलाई सहज तुल्याउने ।

ख) कृषि उत्पादन वृद्धि गरि आत्मनिर्भरता तथा आपूर्तिमा सहजता ल्याउने ।

ग) शिक्षा क्षेत्रको संरचना तथा गुणस्तरमा सुधार ल्याउने ।

घ) पर्यटन क्षेत्रको संभावना पहिचान गरि विकासको प्रमुख पक्षको रूपमा अधि बढाउने ।

ङ) व्यवस्थित र आधुनिक वस्ती विकास गरी गुणस्तरीय बसोवास कायम गर्ने ।

च) सामाजिक आर्थिक विकास मार्फत जीवनको गुणस्तर कायम गर्ने ।

छ) स्थानीय सरकारको शासन तथा सेवा प्रवाहलाई गुणस्तरीय बनाउने ।

ज) स्थानीय स्रोत, साधनको खोजी तथा दिगो उपयोग गर्ने ।

झ) गाउँपालिका, विषयगत कार्यालयहरु र गाउँपालिका अर्न्तगतका वडाहरुको संस्थागत क्षमता अभिवृद्धि गरि सुशासन कायम गर्ने ।

### ३.३ उपलब्धी

- क) स्थानीय सडक, भवन, विद्युत, सञ्चार, कृषि, शिक्षा लाग्यतका पूर्वाधारको दिगो विकास भएको हुनेछ ।
- ख) गाउँपालिकाको विकासको लागि यस वर्षको बजेटले आधारशीला निर्माणको काम गर्नेछ र तिव्र आर्थिक सामाजिक विकास भएको हुनेछ ।
- ग) गाउँपालिका क्षेत्रको तत्कालिन आवश्यकता पूरा भएका हुनेछन् भने दीर्घकालिन योजनाहरु बनेका हुनेछन् ।
- घ) स्थानीय साधन स्रोतहरुको खोजी भई दिगो उपयोग भएको हुनेछ ।
- ङ) लक्षित वर्ग क्षेत्रका मानिसहरुको लागि सामाजिक सुरक्षाका कार्यक्रम सञ्चालन भएका हुनेछन् ।
- च) पर्यटन क्षेत्रको विकास मार्फत आयस्तर वृद्धि भएको हुनेछ ।
- छ) सामाजिक आर्थिक विकास तथा आधुनिक वस्ती विकास मार्फत जीवनको गुणस्तर कायम भएको हुनेछ ।
- ज) स्थानीय सरकारको सेवा प्रवाह सुशासनमैत्री भएको हुनेछ ।

अब म यस ताराखोला गाउँपालिकाको आ.व २०७५।०७६ को बजेट तपसिल बमोजिम प्रस्तुत गर्न गईरहेको छु ।

#### तपसिल

कुल बजेट रु २१ करोड १६ लाख १५ हजार रहेको छ ।

चालु खर्च रु १२ करोड ५१ लाख २३ हजार (शसर्त अनुदान तर्फको चालु खर्च समेत ) रहेको छ ।

पूँजिगत खर्च रु ८ करोड ६४ लाख ९२ हजार रहेको छ ।

विषय क्षेत्रगत रुपमा बजेटको बाँडफाँड यस प्रकार रहेको छ ।

#### आर्थिक क्षेत्र

१. कृषि उत्पादनमा आधुनिकिकरण विविधिकरण र व्यवसायिकरण गर्दै कृषि पेशालाई प्रमुख आर्थिक आधारको रुपमा विकास गरिनेछ । कृषि क्षेत्र अर्न्तगत यान्त्रिकिकरण प्रर्वद्धन कार्यक्रम,तरकारी खेती प्रर्वद्धन कार्यक्रम,फलफुल विकास कार्यक्रम,व्यवसायिक किट विकास कार्यक्रम,बाली विकास कार्यक्रम, प्रधानमन्त्री कृषि आधुनिकिकरण कार्यक्रम, यूवा लक्षित कार्यक्रम, माटो परिक्षण शिविर र उत्कृष्ट कृषक पुरस्कार कार्यक्रम संचालन मार्फत गाउँपालिकामा उत्पादन बढाई जीवनस्तर बढाउनको लागि कृषि क्षेत्रमा एकमुष्ट रु ६० लाख २५ हजार रकम विनियोजन गरेको छु ।

२.उद्योग क्षेत्रको विकासको लागि उद्यमी प्रर्वद्धन कार्यक्रम मार्फत जनतामा उद्यमशिलताको विकासका साथै औधौगिक तथा वाणिज्य क्षेत्रको विकास गर्ने उदेश्यले रु ५ लाख विनियोजन गरेको छु ।

३.पर्यटकीय प्रर्वद्धनका लागि वडा न. ५ को ठुलो हिले र वडा न. २ को अर्गलमा होमस्टे संचालन गरिनेछ । यसबाट पर्यटकीय विकासको लागि आधार खडा हुने विश्वास लिएको छु । यस कार्यक्रमको लागि रु १० लाख विनियोजन गरेको छु ।

४ अर्थतन्त्रको महत्वपूर्ण पिलरको रूपमा रहेको सहकारी क्षेत्रको विकास मार्फत जनतामा रोजगारी सिर्जना गर्ने, शसक्तिकरण र सामाजिक परिचालनका साथै आत्मनिर्भरता तर्फ उन्मुख गराउने उदेश्यले सहकारी संस्थाहरुको संस्थागत क्षमता विकास कार्यक्रमको लागि एकमुष्ट रु ३ लाख विनियोजन गरेको छु । यसबाट सहकारी भावनाको विकास हुने विश्वास लिएको छु ।

५ जनताहरुको बिचमा बैकिङ पहुँच पुऱ्याउने साथै सामाजिक सुरक्षा भक्ता बैक मार्फत वितरणको व्यवस्था मिलाईने छ । जनतामा करदाता शिक्षाको माध्यमबाट कर सहभागिता बढाउन जोड दिईनेछ । जसको लागि रु ३ लाख विनियोजन गरेको छु ।

६.पशुपालनलाई आर्थिक विकासको प्रमुख आधारको रूपमा लिदै व्यवसायिक पशुपालनमा जोड दिईनेछ । पशु क्षेत्र अर्न्तगत पशुपंक्ष बधशाला निर्माण, लोकल कुखुरा फार्म स्थापना, मासु पसलहरुमा सधार, पशु आहारा कार्यक्रम, दुधमा आत्मनिर्भर कार्यक्रम, व्यवसायिक फर्म सर्पोट कार्यक्रम,द्वन्द्व पिडित र गरिबहरुको लागि पशु पालन अनुदान जस्ता कार्यक्रमको संचालन गरिनेछ । यी कार्यक्रमहरुको लागि एकमुष्ट रु ५२ लाख ७० हजार विनियोजन गरेको छु ।

### सामाजिक क्षेत्र

७. शिक्षालाई ताराखोला गाउँपालिकाको विकास र समृद्धिको आधारको रूपमा लिइनेछ । गाउँपालिकाको एकिकृत शैक्षिक विकासको लागि गाउँपालिका शिक्षा योजना निर्माण गरिनेछ । अभिभावक शिक्षा कार्यक्रम, शिक्षकको क्षमता अभिवृद्धिका कार्यक्रमहरु, प्रतिभा पहीचान कार्यक्रम, गरिब तथा जेहेन्दार विद्यार्थीहरुको लागि उच्च शिक्षा अध्ययनको लागि छात्रवृत्ति कार्यक्रम, शिक्षण सिकाईमा सुधारको लागि विद्यालयहरुलाई अनुदानको व्यवस्था मिलाएको छु । यसबाट विद्यालयहरुको शिक्षण सिकाई क्रियाकलापमा सुधार हुने विश्वासका साथ शिक्षा क्षेत्रका कार्यक्रमहरुको लागि एकमुष्ट रु ९४ लाख ७० हजार विनियोजन गरेको छु ।

८.आधारभूत स्वास्थ्य सेवाको गुणस्तर सुधार र नियमितताको लागि निशुल्क औषधी वितरण, स्वयंमसेविकाहरुको प्रोत्साहन तथा क्षमता अभिवृद्धि कार्यक्रम, खोप केन्द्र र गाउँघर क्लिनिक व्यवस्थापन, विद्यालय स्वास्थ्य शिक्षा कार्यक्रम, वडा न. २ को अर्गल स्वास्थ्य चौकीमा ल्याब सेवा व्यवस्थापन, निःशुल्क स्वास्थ्य शिविर संचालन, वडा न. ४ मा सामुदायिक स्वास्थ्य ईकाईको व्यवस्थापन गरिनेछ । यी कार्यक्रमहरुको लागि रु ५२ लाख विनियोजन गरेको छु ।

९. खानेपानी तथा सरसफाई सेवालालाई प्रर्वद्धन गर्न गाउँपालिकाबाट विशेष जोड दिइनेछ । यसका लागि वडास्तरमा खोपानीको मर्मत तथा व्यवस्थापन कार्यक्रम, खानेपानी ट्याङकी निर्माण तथा पाइपलाइन मर्मत संभार कार्यक्रम, गाउँपालिकालाई पूर्ण सरसफाई घोषणा कार्यक्रम र खानेपानी मुहान संरक्षण जस्ता कार्यक्रमहरु सञ्चालन गरिनेछ । यी कार्यक्रम तथा आयोजनाहरुको लागि एकमुष्ट रु ३३ लाख विनियोजन गरेको छु ।

१०. विविधता युक्त संस्कृतिलाई यस गाउँपालिकाको सम्पतिको रूपमा लिई संरक्षण र प्रर्वद्धनमा जोड दिइनेछ । यसको लागि संस्कृति प्रर्वद्धन कार्यक्रम संचालन साथै घुम्टेमा मन्दिर निर्माण तथा मर्मत गरिनेछ । यसको लागि एकमुष्ट रु ८ लाख विनियोजन गरेको छु ।

१० गाउँपालिकामा क्षेत्रमा खेलकुदको प्रवर्द्धन र विकासका लागि वडास्तरीय खेलकुद मैदान निर्माण र खेलकुद कार्यक्रम संचालनलाई प्राथमिकता दिईनेछ । खेलकुद कार्यक्रम अर्न्तगत एकमुष्ट रु १३ लाख विनियोजन गरेको छु ।

११ यस गाउँपालिकामा रहेका महिला, आदिवासी जनजाती, दलित, बालबालिका , जेष्ठ नागरिक, अपाङ्ग, द्वन्द्वपिडितहरुलाई लक्षित वर्गको रुपमा लिदै यस्ता समुदायहरुको शसक्तिकरणका आवश्यक कार्यक्रम संचालन गर्न एकमुष्ट रु २० लाख विनियोजन गरेको छु ।

१२ स्थानीय तहको घोषणासँगै पूर्वाधार विकासमा तिव्रता दिनु अतिआवश्यक देखिएको छ । तसर्थ पूर्वाधार विकासको लागि स्थानिय सडक तर्फ गाउँपालिकाको केन्द्रबाट वडा कार्यालय जोड्ने सडक, गाउँपालिकाको रणनीतिक महत्वको शहिदमार्गको स्तरोन्नती, हालसम्म सडकको पहुँच नपुगेका वस्तिहरुमा सडक विस्तार, सञ्चालनमा आएका सडकहरुको मर्मत र स्तर उन्नति,गोरेटो बाटोहरुको मर्मत तथा सुधार र पुलहरुको मर्मत तथा सुधारको लागि सडक तथा पुल तर्फ एकमुष्ट रु २ करोड ११ लाख ८० हजार विनियोजन गरेको छु ।

१३. गाउँपालिकामा क्षेत्रमा कृषि उत्पादनमा वृद्धि गर्न सिंचाईको भरपर्दो व्यवस्था गरिनेछ । यसको लागि वडास्तरीय सिंचाई मर्मत सुधार कार्यक्रमको लागि रु २४ लाख ५० हजार विनियोजन गरेको छु ।

१४. स्थानिय तहको घोषणा संगै संस्थागत संरचनाहरुको आवश्यकतालाई मध्यनजर गर्दै गाउँपालिकाको आवास भवन निर्माण, गाउसभाहल व्यवस्थापन, वडास्तरीय सामुदायिक भवनहरुको निर्माण तथा मर्मत, शवदाह तथा सतलहरुको निर्माण, सार्वजनिक सौचालयहरुको निर्माण तथा मर्मत जस्ता कार्यहरुको लागि एकमुष्ट रु. १ करोड १४ लाख ५० हजार विनियोजन गरेको छु ।

१५. गाउँपालिकाको कार्यालय र अर्न्तगतका वडा कार्यालयहरुमा सेवा प्रवाहलाई गुणस्तरीय बनाउन ईमेल इन्टरनेट को व्यवस्थापन, ताराखोला सामुदायिक संचार संस्था मार्फत संचालनको क्रममा रहेको एफ.एम.लाई अनुदान, पत्रकारिता सम्बन्धि तालिम संचालन साथै पत्रकार महासंघ बागलुङ लाई सहयोग जस्ता कार्यको लागि संचार क्षेत्रमा एकमुष्ट रु १५ लाख बजेट विनियोजन गरेको छु ।

१६. वातावरणिय संरक्षण र विपद व्यवस्थापन जस्ता कार्यक्रमहरुलाई मध्यनजर गर्दै यस क्षेत्रमा रहेका सार्वजनिक वन , निजि वन जस्ता स्थानमा वृक्षरोपण तथा घेरा वारा साथै संवेदनशिल क्षेत्रमा तार जालि गर्नका लागि आवश्यक पहल गरिनेछ । जलवायू परिवर्तन अनुकुलन साथै वातावरण संरक्षणको लागि प्रत्येक वर्डामा १।१ वटा पोखरी निर्माण गरिनेछ । विपद व्यवस्थापनको लागि गाउँपालिकामा विपद व्यवस्थापन कोषको व्यवस्था गरिएको छ । जसको लागि एकमुष्ट रु. १० लाख विनियोजन गरेको छु ।

२१. परिवर्तित नयाँ संरचना अनुसार जनतामा शासन संचालन र सेवा प्रवाहमा प्रत्यक्ष परिवर्तनको अनुभूति दिलाउन गाउँपालिका बाट प्रवाह हुने सेवा प्रवाहको पद्धतिमा सुधार गर्ने, जनताको घर दैलोमा सेवा प्रवाहको पहुँच पुराउन घुम्ति सेवा संचालन गर्ने, सार्वजनिक सुनुवाई कार्यक्रम , सुशासन प्रवर्द्धन सम्बन्धि अन्तक्रिया कार्यक्रम संचालन, जनताको घरदैलोमा जनप्रतिनिधी कार्यक्रम जस्ता शुसासनका सुचकहरु पुरा गर्ने गरि कार्यक्रमहरु संचालन गरिनेछ । साथै लोकसेवा आयोग तयारी कक्षा संचालन, पञ्जीकरण व्यवस्थापन तालिम, संचालन गरिनेछ । यी कार्यक्रमको लागि एकमुष्ट रु २० लाख विनियोजन गरेको छु ।

२७. गाउँपालिका र अर्न्तगतका वडा कार्यालयहरुमा पूँजीगत सामानहरु जस्तै फर्निचर, सवारी साधन , मेसिन औजार आदिको व्यवस्था गर्न, पूँजीगत सुधार तथा मर्मत सुधार कार्यक्रम र मर्मत संभार कोष र समपुरक कोषहरुको व्यवस्थाको लागि एकमुष्ट रु ७९ लाख ८८ हजार विनियोजन गरेको छु ।

२९. प्रस्तुत बजेट तर्जुमामा मार्ग निर्देशन गर्नुहुने,अध्यक्ष ज्यू, प्रमुख प्रशासकीय अधिकृत ज्यू,विषयगत शाखा प्रमुख ज्यूहरु, वडा कार्यालयका सचिव ज्यूहरु,एवंम सम्पूर्ण कर्मचारीहरु, गाउँकार्यपालिकाका सम्पूर्ण सदस्यहरु,गाउँसभाका सदस्य ज्यूहरु, राजस्व परामर्श समिति, श्रोत अनुमान तथा बजेट सीमा निर्धारण समितिका सदस्यहरु, बजेट तर्जुमा समितिका सदस्यहरु र बजेट निर्माणको क्रममा आआफ्नो तर्फबाट अमूल्य राय सुझाव र सल्लाह दिनुहुने सम्पूर्ण राजनीतिक दलका प्रमुख एवं प्रतिनिधि ज्यू हरु ,शिक्षक, बुद्धिजिवि, नागरिक समाज तथा सामुदायिक संस्था, गैरसरकारी संस्थाहरु, पत्रकार एवंम संचारकर्मीहरु प्रति विशेष आभार प्रकट गर्न चाहन्छु ।

३०. अन्त्यमा, गाउँपालिकाको विकास र समृद्धिमा निरन्तर सद्भाव र सहयोग पुऱ्याउन आम नागरिक, करदाता, गाउँपालिकाको हित र समुन्नतिमा कार्यरत सबै विकास साभेदार, सरकारी गैरसरकारी तथा सामुदायिक संस्थाहरु प्रति हार्दिक आभार व्यक्त गर्दै बजेटको सफल कार्यान्वयनमा सबैको खुला सहयोगको अपेक्षा गरेको छु ।

३१.समस्याहरु धेरै छन् सबैको एकैपटक समाधान संभव छैन र हुन पनि सक्दैन । वर्तमान वस्तुगत यथार्थ धरातलमा उभिएर सकारात्मक सोचका साथ चुनौतिहरुको सामना गर्न हामी सम्पूर्ण ताराखोलावासी जनताहरु कटिबद्ध, प्रतिबद्ध र एकताबद्ध बनौं । उज्जल भविष्य निर्माणको लागि आशावादी बनौं ।

**धन्यवाद ।**

